

Uniono por la Linguo Internaciona (IDO)

STATUTI

—

I. GENERAL ARANJI

- § 1. L'Uniono por la Linguo Internaciona havas la skopo
- a. unionar en komun agado omna personi, qui aprobas la linguo internaciona Ido, quale ol es definita per la deklaro dil Delegitaro por Adopto di Linguo Helpanta Internaciona e quale ol rezultis e rezultos de la labori dil Komitato di ULI;
 - b. adoptar, propagar e developar ta linguo segun omna posibla e praktikal moyeni.

L'Uniono konsideras la linguo internaciona Ido ne kom perfekta e netushebla, ma kom sempre perfektigebla segun ciencala principii.

§ 2. L'oficala sideyo dil Uniono es ta urbo, quan lua sekretario habitas.

§ 3. Nur la havajo dil Uniono responsas pri olua debi.

II. MEMBRI

- § 4. Omna natural o yurala persono, qua praktikas la helplinguo internaciona Ido e deziras helpar ULI realigar lua skopi, povas divenar membro di ULI pos plenigir la demando-formulario kondicione ke sua demando aprobesez da la Direktanta Komitato e ke la membro-kontributajo pagesez
- § 5. Omna membri dil Uniono recevas gratuite la oficala edituri.
- § 6. Membro povas demisionar per letro al Direktanta Komitato. En ta kazo la kontributajo es pagenda por la kuranta yaro.
- § 7. La Direktanta Komitato povas ekkluzar membro, qua evidente kontreagas la skopo dil Uniono.
- § 8. Membro ne paginta la kontributajo ante la 30-a aprilo dil kuranta yaro povas konsideresar kom livinta l'Uniono.

III. FINANCI

- § 9. La yaral kontributajo pagenda da singla membro fixigesas da la Direktanta Komitato.
- § 10. La societal yaro koincidas kun la kalendarial yaro. La kontributaji es pagenda til la fino di aprilo maxim tarde.
- § 11. Omna spensi dil Direktanta Komitato pagesas ek la centrala kaso.
- § 12. La kontributaji pagesas al Uniono sive direte sive per la landala reprezentieri.
- § 13. Omna donaci, subvencioni, legaci e.c. quitigesos en l'ofical organo dil Uniono.
- § 14. Du revizeri, elektita dal landal seciono dil Uniono en ta lando, ube habitas la kasero, revizas la financi e l'administrado dil ULI. Omna financala od administrala dokumenti devas esar pronta por revizo ante la 1-ma di marto dil sequanta yaro.
La raporto pri l'exekutita laboro es sendenda al sekretario dil Uniono ye l'unisma di mayo maxim tarde.

IV. ORGANI

§ 15. La Uniono havas kom organi: la Direktanta Komitato, la Linguala Komitato e la Reprezenteri.

a. La Direktanta Komitato (DK)

§ 16. La Direktanta Komitato administras la Uniono e reprezentas ol oficale en omna aferi. La prezidero e la sekretario signatas vice la Uniono.

§ 17. La Direktanta Komitato konsistas ek admaxime 15 membri. Ol elektesas omna quaresma yaro. La kandidati propozesas dal sekretario pos interkonkordo kun la cetera komitatani. La DK elektesas dal ensemblo dil Unionani .

§ 18. Omna membro, obteninta 10 signaturi da altra Unionani, havas la yuro prizentar su kom kandidato por la Direktanta Komitato. La membri havas la libereso votar por altra kandidati kam ti kontenita en la listo oficala.

§ 19. La Direktanta Komitato ipsa decidas pri augmento o diminuto dil nombro de sua membri inter la statutal limiti ed anke pri sua interna organizo.
La sekretario organizas la interna elekti por nominar prezidanto, vice-prezidanto, sekretario, vice-sekretario, kasero, sekretario por Linguala Questioni e redaktero di *Progreso*.

§ 20. L'ekiranta membri dil DK es rielektebla.

§ 21. Membri di Direktanta Komitato qui ne partoprenas 3 sucedanta DK-votadi po yaro sen suficanta exkuzo, konsideresas kom revokita.

§ 22. Komitatani demisioninta o revokita povas remplasesar per koopto til la proxima elekto.

§ 23. La Direktanta Komitato okupas su anke pri la perfektigo ed unesala developo di la linguo e solvas (segun la principi di § 1) omna linguala questioni prizentita ad olu.

§ 24. La sekretario por Linguala Questioni administras la Linguala Komitato segun l'artiklo 28 e publikigas en la ofical organo omna konsiderinda propozi linguala e komunikas la motivizita decido di la Direktanta Komitato en la ofical organo.

§ 25. Omna valida decidi di Direktanta Komitato facesas per majoritato absoluta di votinti e per adminime triimo di DK-membraro.

Omna propozo por votigar la DK mustas recevar l'aprobo di Prezidanto o di Sekretario o di majoritato di DK.

La Sekretario responsas pri aranjo di votadi.

§ 26. Por esar diskutata, omna grava questioni decidenda dal Direktanta Komitato es publikigenda en l'ofical organo adminime 3 monati ante la komenco dil voto.

§ 27. Se 1/10 del Unionani demandas lo, la Direktanta Komitato devas submisar eventuala decidi a ratifiko dal membraro per aranjo di general plebicito.

b. La Linguala Komitato (LK)

§ 28. Singla membro di ULI depos adminime 1 yaro darfes kandidatesar kom membro di Linguala Komitato.

La Direktanta Komitato selektas la kandidati pos studio de lia motivo-letro.

Membri di DK esas automate membri di LK.

La LK havas sekretario elektita da la DK.

Membro qua ne aceptas la reguli di LK o qua ne respektas altra membro povas revokesar da la DK. ULI oficaligas omna linguala decidi di LK qui aprobasas per majoritato de 75% di votinti di LK e per majoritato de 50%+1 di membri di DK.

La LK funkcias per la sequanta reguli:

- 1) omna linguala diskutado eventas che privata ed interretala grupo "uli-lk" kreita da la DK. La proprietanto-yuro di ca grupo apartenas a la sekretario di ULI e la prezidanto di ULI. La sekretario di LK havas nur la yuri necesa por administrar ca grupo.
- 2) la yuro krear diskutado che la grupo "uli-lk" apartenas ad omna membri di LK
- 3) nova vorti povas propozesar per interretala ULI-formulario publika qua plenigas vorto-tabelo lektebla da omnu e qua kontenas adminime la sequanta informi:
 - nova vorto, propozo-dato, nomo di propozanto, epost-adreso di propozanto, domeno (general, ciencala/teknikala), definuro propozata, A.F.G.H.I.R. tradukuri.
- 4) la yuro propozar votado apartenas nur a la sekretario di LK qua povas uzar ol por admaxime 20 nova vorti po monato.
- 5) omna votado mustas precedesar da debato-periodo de adminime 6 semani. Omna kontre-propozo konsiderinda mustas diskutesar.
- 6) omna votado eventas per interreto che la privata grupo "uli-lk". La votado mustas klozesar 6 semani pos olua komenco. Votado mustas havar YES o NO o FORSAN kom posibla voto:
 - YES signifika definitiva adopto.
 - NO signifika definitiva repulso.
 - FORSAN signifika ke on devus studiar plu longe la propozo
- 7) omna votanto havas la yuro chanjar sua voto dum la periodo di votado
- 8) omna linguala decido adoptita da la LK divenos oficala kondicione ke dum periodo de admaxime 6 semani pos la votado eventas nula kontesto da membro di LK quan la DK povus aceptar.

c. La Repezenteris

§ 29. La landala repezenteris nominesas dal Komitato pos interkonsento kun la rispektiva landala federuro. Li repezentas oficale la Uniono en lia regiono.

§ 30. La landala repezenteris inkasas la kontributaji, sendas li al kasero dil Uniono e sorgas omna interesis di olu.

V. GENERAL ORGANIZO, VOTADO, OFICAL ARANJO, KONGRESO

§ 31. Omna membri dil Uniono havas nur un voto. Ecepte en kazi aparte mencionita (§§ 36 e 37) omna voto e decido facesas per la majoritato absoluta dil votinti.

La Komitato elektas du Unionanis (prefere habitanta la sama urbo) qui es nek membri nek kandidati por la Komitato por administrar l'elekti. Li responsas pri lia laboro a la Komitato.

§ 32. La ofical organo dil Uniono es *Progreso*.

Omna oficala komunikaji publikigita dal Komitato en ica revuo konsideresas kom fakte komunikit ad omna membri dil Uniono.

§ 33. La membri havas la yuro formacar aparta seccioni en la kadro dil Uniono. La skopi persequata da oli devas esar parenta a ta dil Uniono o servar olua interesis. La statui o regulari establisita dal membri ipsa devas esar aprobata dal Direktanta Komitato por esar valida.

La DK decidas pri la fondo e la duro di ta seccioni.

§ 34. Meritoza membri. Qui pro granda evo o maladeso ne plu povas kunlaborar aktive, darfes elektesar kom komitatani honoruma per decido dil Direktanta Komitato.

§ 35. La Direktanta Komitato organizas segun bezono kongreso o vakancala renkontro. Ol povas delegar ta tasko a landala federuro. Eventuala decidi dil kongresanti havas nur karaktero di rekomendi o dezirexpresi, qui transmisesas al Komitato.

VI. FINAL ARANJI

§ 36. La Uniono dissolvesas, se un triimo dil membro demandas lo e se du triimi dil membri aprobas la dissolvo.

En kazo di dissolvo la Direktanta Komitato decidos pri la havajo dil Uniono.

§ 37. 1/10 del membri o la Direktanta Komitato povas demandar chanjo dil statuti. Propozi publikigesas en l'ofical organo.

Se pos tri monati ne plu multe kam 1/10 del membri skribe repulsas la propozi, la DK deklaras oli kom adoptita.

Se la nombro dil repulsanti superesas 1/10 del membraro, la propozi es submisenda a generala plebicito.

Por divenar valida, li bezonas lore l'aprobo dal 2/3 del membri votinta.

Aprobata da la Direktanta Komitato di ULI, la 13-ma di junio 2014.